


શ્રીમદ્ ભગવદ્ગીતા સંદેશ

(પ્રશ્ન અને ઉત્તર રૂપે સંક્ષિપ્તમાં)



જ્યદીપ ચૌધરી

ડૉ. હર્ષિદા જ. ચૌધરી

આંતરરાષ્ટ્રીય ગીતા સોસાયટી

આ પુસ્તકના તમામ હકો લેખકોને આવિન રહેલા છે. આ પુસ્તકનો ઉપયોગ શૈક્ષણિક, સામાજિક અને સેવાભાવી સંસ્થાઓ લેખકોની રજા વગર કરી શકશે, પરંતુ લેખકોને તથા આંતરરાષ્ટ્રીય ગીતા સોસાયટીને શ્રેય આપવો જરૂરી છે. વધુ માહિતી માટે સંપર્ક કરો:

www.gita-society.com

અથવા તો ઈમેલ કરો: jaydeep.p.chaudhari@gmail.com

પુસ્તક પ્રાપ્તિ સ્થાન :

કબિર આશ્રમ,
જગાણા રોડ, પાલનપુર-૩૮૫૦૦૧, ગુજરાત

International Gita Society, USA
511 Lowell Place, Fremont, CA 95536, USA

મુદ્રણઃ

રેનબો પ્રિંટર્સ, વારાણસી, ઉત્તર પ્રદેશ

ચિત્ર: શ્રીનંદનનંદના દાસ

સંપાદન: રામાનંદ પ્રસાદ, રામાશિખ સિંઘ, પ્રકુલ્પ સેલત, દક્ષા ચૌધરી,
નરેશ સંખાત, વિનોદ ચૌધરી, ગૌરવ ચૌધરી, દક્ષેશ પટેલ

પ્રસ્તાવના

હું કોણ છું? મારી ઓળખાણ શું છે? હું કઈ રીતે સુખ અને શાંતિપૂર્વક જીવન વ્યતિત કરી શકું? હું શ્રેષ્ઠ વ્યક્તિ કઈ રીતે બની શકું? હું કઈ રીતે ભગવાનને પામી શકું? ભગવાન કોણ છે? આ સૂચિ શું છે? આ બધા પ્રશ્નોના ઉત્તર આ જગતના પિતા, શ્રીકૃષ્ણ ભગવાને ગીતામાં વર્ણિયેલા છે. આ ઉપદેશ સ્વયં ભગવાન શ્રીકૃષ્ણના મુખથી નીકળેલ હોવાથી તેને શ્રીમદ ભગવદ્ગીતા કહે છે. આજથી ૫૦૦૦ વર્ષ પૂર્વ, પાંદુ રાજાના પુત્રો (પાંડવો) ને વારસામાં મળેલ રાજ્ય હસ્તિનાપુરને, પાંદુરાજાના ભાઈશ્રી ધૂતરાષ્ટ્રના પુત્રો (કૌરવો) હડપ કરી લેવા માંગતા હતા. આમ, રાજ્યના અધિકારને લઈને પિતરાઈ ભાઈઓ વચ્ચે મહાભારતનો મહાસંગ્રામ થયો. આ મહાસંગ્રામના સ્થળ કુરુક્ષેત્રમાં જ શ્રીમદ ભગવદ્ગીતાનો જન્મ થયો.

શ્રીમદ ભગવદ્ગીતાનું જ્ઞાન એટલું ઊડાણપૂર્વકનું છે કે તેને સમજતાં વર્ષોના વર્ષો નીકળી જાય છે. આ જ્ઞાન સમજવું મુશ્કેલ ભર્યું છે. આ કારણથી મોટાભાગના લોકો તેને વાંચવાનો, સમજવાનો કે જીવનમાં ઉત્તરવાનો પ્રયત્ન જ નથી કરતા. તદઉપરાંત શ્રીમદ ભગવદ ગીતા માટે લખાયેલા

તમામ પુસ્તકો સાહિત્ય તથા કદની રીતે એટલા ભારીખમ છે કે આજના આધુનિક સમયમાં લોકો તેને વાંચવાનું અવગાણે છે. આ કારણને લઈને અમે એક એવું પુસ્તક બનાવવાનો પ્રયત્ન કર્યો છે કે જે આ સંસારનો સામાન્ય માણસ કે જેને ફક્ત સામાન્ય અક્ષરજ્ઞાન છે, તે પણ વાંચી અને સમજી શકે. શ્રીમદ્ ભગવદ્ગીતા વાંચતા, દરેકના મનમાં ઉઠતા પ્રશ્નો અમે, આ પુસ્તકમાં અમે અર્જુન દ્રારા રજુ કર્યો છે. આ પદ્ધતિ અમે શ્રીમદ્ ભગવદ્ગીતાનો હાઈ તથા તેમાં રહેલી મુખ્ય બાબતો સમજાવવા કર્યો છે. જેની દરેક વાંચકે નોંધ લેવી. શ્રીમદ્ ભગવદ્ગીતાનો વધુ ઊદ્ઘાતપૂર્વક અભ્યાસ કરવા માટે આ પુસ્તકના અંતે આપેલ સુચીને અનુસરવી. અમોને આશા છે કે આ સંસારનો દરેક મનુષ્ય શ્રીમદ્ ભગવદ્ગીતાને વાંચે. આ પુસ્તકને સુંદર બનાવવા અમને સુચનો આવકાર્ય છે.

શ્રી જ્યદીપ ચૌધરી, તથા

શ્રીમતી ડૉ. હર્ષિદા જ. ચૌધરી ના

જ્ય શ્રી કૃષ્ણ

બોર્ડમેન, રાજ્ય : મોન્ટાના, યુ. એસ. એ

સનાતન ધર્મનું નવું વર્ષ ૨૦૬૮ (માર્ચ ૨૩, ૨૦૧૨)

અધ્યાય ૧ અર્જુનની વેદના

યુદ્ધભૂમિમાં બંને પક્ષના લશકરો, સગા-સંબંધીઓ, ગુરુજનો, અને સમાજના અગ્રણી નેતાઓથી સજ્જ હતા. આ યુદ્ધમાં મહાન યોદ્ધો- અર્જુન કે જે ધનુરવિદ્યામાં પારંગત હતો, તે પાંડવ પક્ષનો નાયક હતો, અને તેના સારથિ ભગવાન શ્રીકૃષ્ણ હતા. પોતાના સગા-સંબંધીઓ, ગુરુજનો, અને ભિત્રોને પોતાની સમક્ષ રણભૂમિમાં યુદ્ધ માટે જોઈને અર્જુન માનસિક રીતે ભાગી પડ્યો. તેણે પોતાના સારથિ ભગવાન શ્રીકૃષ્ણને કહ્યું કે, હે કૃષ્ણ, મારા જ સ્વજનોની હત્યા કરી, વિજયી થઈ અને હું રાજ્ય પ્રાપ્ત કરું તો તે સુખ મારા માટે શું કામનું? આથી મારે યુદ્ધ નથી કરવું. આમ કહીને અર્જુન શોકમય બની ગયો.

અધ્યાય ૨ આત્માની અમરતાનું સનાતન સત્ય

અર્જુન: હે શ્રી કૃષ્ણ, મારા સ્વજનોના લોહીથી ખરડાયેલા રાજ્યને પ્રાપ્ત કરીને હું શું કરું? આ સિવાય મારી જોડે બીજો કોઈ વિકલ્પ ખરો?

શ્રી કૃષ્ણા: જેમ મનુષ્ય પોતાના જુના વખ્ણોને ઉતારી નવા વખ્ણો ધારણ કરે છે તેમજ આત્મા (જીવ) મૃત્યુ પછી પોતાના જૂના શરીરનો ત્યાગ કરી નવું શરીર પ્રાપ્ત કરે છે. જન્મ લેનારનું મૃત્યુ નિશ્ચિત છે અને મરનારનો જન્મ નિશ્ચિત છે. તારો આત્મા અમર છે. તેથી આ વિષયમાં તારે શોક ન કરવો જોઈએ. આ યુદ્ધ એ ધર્મ અને અધર્મ વચ્ચેનું યુદ્ધ છે. એક ક્ષત્રિય તરીકે તારા માટે આ ધર્મયુદ્ધથી મોટું બીજું કોઈ કલ્યાણકારી કામ નથી. આ યુદ્ધ તો તારા માટે સ્વર્ગનું દ્વાર છે. જો તું યુદ્ધમાં મરીશ તો સ્વર્ગનો આનંદ પામીશ, અને જો તું યુદ્ધમાં જીતીશ તો તને રાજ્યનું સુખ મળશે. આમ લાભ થાય કે નુકશાન, સુખ મળે કે દુઃખ, હે અર્જુન તુલ્લો થા અને યુદ્ધ કર, મનની વિહવળતાથી તું તારા કર્તવ્યથી વિચલીત ન થા, કાર્ય કર અને કર્મના બંધનોથી મુક્ત થા. માત્ર કર્મ કરવાનું જ મનુષ્યના વશમાં છે, કર્મફળ નહીં. આથી તું તારુ કાર્ય કર, ફળની ચિંતા ન કરીશ. ફળની આશામાં અસરફળતાનો ભય રહેલો હોય છે. તેથી આશાનો ત્યાગ કરનાર પરમ શાંતિને પ્રાપ્ત કરે છે અને એ જ્ઞાની જન્મ મરણના બંધનથી મુક્ત થઈ જાય છે.

અર્જુનઃ હે કેશવ, જ્ઞાની મનુષ્ય કોને કહી શકાય?

શ્રી કૃષ્ણા: હે પાર્થ, જે વ્યક્તિ દુઃખમાં શોક ન કરે, સુખમાં

છકી ન જાય, તથા જેના મનમાં રાગ, ભય, અને કોષ નષ્ઠ થઈ ગયા હોય અને જેણે પોતાના પર વિજય પ્રાપ્ત કર્યા હોય તે જ્ઞાની છે. જ્ઞાની વ્યક્તિત્વનું મન સ્થિર થઈ જાય છે, તેને પરમ શાંતિનો અનુભવ થાય છે, અને તે ભગવાનને પ્રાપ્ત કરે છે. તેથી તું જ્ઞાની બન, ઉઠ, અને યુધ્ય કર.

અધ્યાય ઉ માનવનું નિત્યકાર્ય

અર્જુન: હે શ્રી કૃષ્ણ, આપ એક બાજુ સ્વર્ઘર્મ સમજ યુદ્ધ (કર્મ) કરવાનું કહો છો, અને બીજી તરફ આત્મજ્ઞાન મેળવવાનું કહો છો. તમે આવી બે બાજુની વાતો કરી મને વિમાસણમાં મુકો છો તો તમે મને સમજાવો કે મારે યુદ્ધ કરવું કે આત્મજ્ઞાન મેળવવું?

શ્રી કૃષ્ણ: હે અર્જુન, આ સંસારમાં ભગવાનને પામવાના બે રસ્તા છે: (૧) આત્મજ્ઞાન (જ્ઞાન યોગ); અને (૨) નિઃસ્વાર્થ કાર્ય (કર્મયોગ). અને આ બંને રસ્તાઓ એકબીજા સાથે સંકળાયેલા છે. આ સંસારમાં કોઈપણ મનુષ્ય કાર્ય કર્યા વગર ઉત્તમ ન બની શકે. ખરેખર કોઈપણ મનુષ્ય એક ક્ષણ પણ કાર્ય વગર રહી શકતો નથી. કુદરતના નિયમ પ્રમાણે દરેક વ્યક્તિએ કામ તો કરવું જ પડે છે. પરંતુ આત્મજ્ઞાની વ્યક્તિ પોતાની જાતને ભગવાનના સાધન તરીકે સમજે છે. તે

કોઈપણ કાર્ય ભગવાન માટે કરે છે. જ્યારે અજ્ઞાની વ્યક્તિ પોતાના સ્વાર્થ માટે કાર્ય કરે છે. આ સંસારમાં મારે કંઈ મેળવવાનું નથી છતાં હું તારો સારથિ બની રથ ચલાવું છું. મારે પણ કાર્ય કરવું જ પડે છે. જો હું કાર્ય ન કરું અને બેસી જાઉ તો લોકો પણ મારું અનુકરણ કરીને બેસી જાય. તેઓ પણ કાર્ય ન કરે તો આ પૃથ્વીનો નાશ થઈ જાય. આથી તું તારું માનસિક દુઃખ, અહંકાર, સ્વાર્થની ભાવના છોડી તારું કાર્ય ભગવાન માટેનું સમજીને કર. પોતાનું કરેલું કાર્ય જ ઉત્તમ છે, આપણા સ્વભાવ વિરુદ્ધ કરેલું કાર્ય ભયજનક હોય છે.

અર્જુન: શ્રી કૃષ્ણ, તો પાપ કરવા માટે કોણ પ્રેરે છે? પાપનું કરવા શું છે? એવું શું છે કે લોકો પોતાની ઈચ્છા વિરુદ્ધ પાપ કરવા પ્રેરાય છે?

શ્રી કૃષ્ણ: હે અર્જુન, ઈચ્છાઓ અને વાસનાઓથી ભરેલ મન મનુષ્યને કોધ કરવા પ્રેરે છે અને કોધ મનુષ્યને પાપી બનાવે છે. તેથી કોધને તું તારા શરીરું તરીકે જાણ.

અર્જુન: હે શ્રી કૃષ્ણ, મન, બુદ્ધિ, ઈજ્ઞિય, અને આત્મામાં સૌથી ઉત્તમ કોણ?

શ્રી કૃષ્ણ: હે અર્જુન, ઈજ્ઞિય બળવાન છે. મન ઈજ્ઞિયથી બળવાન છે, બુદ્ધિ મનથી શ્રેષ્ઠ છે અને આત્મા સૌથી

ઉત્તમ છે. માટે હે અર્જુન તું તારા આત્માને ઓળખ.

અધ્યાય ૪ જ્ઞાનની જિજ્ઞાસા

અર્જુન: હે શ્રી કૃષ્ણ, તમારા પહેલા ઘણા જ્ઞાની પુરુષો થઈ ગયા, જેમણો કર્મ તથા જ્ઞાનની વાતો કરી છે, છતાં તમે કઈ રીતે મહાન છો?

શ્રી કૃષ્ણ: હે અર્જુન, મારા અને તારા ઘણા જન્મો થઈ ચૂક્યા છે, તને તે યાદ નથી પરંતુ મને મારા સર્વ જન્મો યાદ છે. હું જગતની પ્રત્યેક વસ્તુનો સ્વામી છું. હું જગતનો પિતા છું. હું મારી દિવ્ય શક્તિનો ઉપયોગ કરી વારંવાર જન્મ લઉ છું. જ્યારે જ્યારે આ પૃથ્વી ઉપર ધર્મનો નાશ થઈ જાય છે અને અધર્મ બાપે છે, ત્યારે ત્યારે હું જન્મ લઉ છું. સઙ્ગ્રહનોનું રક્ષણ કરી દુષ્ટોનો નાશ કરું છું, ધર્મની પુનઃસ્થાપના કરું છું, અને ભક્તોની આશા પુરી કરું છું. જે જેવા ભાવથી મને ભજે છે તેવા ભાવથી હું તેમની ઈચ્છા પુરી કરું છું. માટે જે મારું અનુસરણ કરશે તે મને પામશે, આથી હું મહાન છું.

અર્જુન: હે શ્રી કૃષ્ણ, યજના કેટલા પ્રકાર છે?

શ્રી કૃષ્ણ: હે અર્જુન પ્રથમ યજની વ્યાખ્યા સાંભળ, અર્પણ કરવાની (હોમવાની) કિયાને યજ કહે છે. આ કિયા બ્રહ્મ છે. અન્યિમાં અર્પણ કરવામાં આવતા પદાર્થ બ્રહ્મના સર્જન છે

તેમજ અગ્નિ પોતે બ્રહ્મ છે. યજ્ઞના જુદા જુદા પ્રકારો આ પ્રમાણે છે: (૧) યજ્ઞ દેવોનું પુજન કરીને કરી શકાય છે; (૨) યજ્ઞ જ્ઞાનની ઉપાસનાથી કરી શકાય છે; (૩) યજ્ઞ આત્મસંયમી બનીને થઈ શકે છે. જે વ્યક્તિ કોઈનું ખરાબ બોલતી નથી, ખરાબ સાંભળતી નથી, અને ખરાબ જોતી નથી તે વ્યક્તિ આત્મસંયમી છે; (૪) યોગ્ય વ્યક્તિને દાન કરી યજ્ઞ કરી શકાય છે; (૫) યોગ અને પ્રાણાયામ કરીને યજ્ઞ કરી શકાય છે; અને (૬) પોતાના આહારનું નિયમન કરીને યજ્ઞ કરી શકાય છે. સાદો, સાત્ત્વિક આહાર આવશ્યક માત્રામાં લેવો, શાકાહારી ભોજન લેવું. અહીં જણાવેલા પ્રકારોમાંથી કોઈપણ પ્રકારે યજ્ઞ કરીને આપણે બ્રહ્મને અવશ્ય પામી શકીએ છીએ. સર્વે યજ્ઞોમાં જ્ઞાનયજ્ઞ સૌથી શ્રેષ્ઠ છે, કારણ કે, બધા જ યજ્ઞો વડે થતા કાર્યો જ્ઞાનમાં સમાઈ જાય છે.

અર્જુન: હે શ્રી કૃષ્ણ, જ્ઞાનયજ્ઞ કરવા માટે જ્ઞાન કઈ રીતે મેળવી શકાય?

શ્રી કૃષ્ણ: હે અર્જુન, સિદ્ધપુરુષ(જ્ઞાનયોગી)ના ઉપદેશથી જ્ઞાન મેળવી શકાય છે. શ્રદ્ધાવાન, ગુરુસેવામાં તત્પર તથા જેણે પોતાની ઈન્જિયોપર વિજય મેળવેલ છે તે પુરુષ શ્રેષ્ઠ જ્ઞાન પ્રાપ્ત કરે છે. આ જ્ઞાન પ્રાપ્ત કરીને તે તરત મોક્ષરૂપી

પરમ શાંતિ પામે છે. હે અર્જુન, જો તું સર્વ પાપીઓથી પણ વધારે પાપ કરનારો હોઈશ તો પણ જ્ઞાનરૂપી નૌકા વડે પાપરૂપી સમુદ્રને તરી જઈશ.

અધ્યાય ૫ કર્મ અને સંન્યાસ યોગ

અર્જુન: હે શ્રી કૃષ્ણા, આપ કેટલીક વખત કર્મના સંન્યાસની તો કેટલીક વખત કર્મના યોગની પ્રશંશા કરો છો. તો એ બંનેમાંથી ગમે તે એક કે જે મારે માટે કલ્યાણકારી હોય તે નિશ્ચિત કરીને કહો.

શ્રીકૃષ્ણા: હે અર્જુન, સંન્યાસી (જ્ઞાનયોગી) અને કર્મયોગી બે અલગ અલગ છે એવું વિદ્વાનો માનતા નથી, કારણ કે મનુષ્ય બંનેમાંથી એક ને પણ ઉત્તમ રીતે આચરે તો ફળ પ્રાપ્ત કરે છે. હું જ્ઞાન કરતાં કાર્યને ઉત્તમ કહું છું કારણ કે, તે આચરણમાં મુક્તવું સહેલું છે. સ્વાર્થ વગરનું કાર્ય એ એક જીવન મંત્ર છે અને સંન્યાસ એ એક અર્થ છે. કર્મના અનુષ્ઠાન વગર સંન્યાસ પ્રાપ્ત કરવો અતિ કઠીન છે.

અર્જુન: હે શ્રી કૃષ્ણા, સાચો કર્મયોગી કોને કહેવાય?

શ્રી કૃષ્ણા: હે અર્જુન, સાચો કર્મયોગી એ છે કે, (૧) જે વ્યક્તિ નિઃસ્વાર્થ પોતાનું કાર્ય કરે છે; (૨) જે કામ, કોધ, મોહ-માયાથી પર હોય, અર્થાત જેણે પોતાની ઈન્દ્રિયો પર વિજય

મેળવ્યો હોય; (૩) જે પારકાનું દુઃખ પોતાનું જાણી મદદ કરવા તત્પર રહેતો હોય; (૪) જે મનગમતું મેળવી હર્ષ પામતો નથી અને અણગમતું મેળવી દુઃખી થતો નથી; અને (૫) જે પોતાનું મન આધ્યાત્મિક જ્ઞાન તથા ભગવાનમાં પરોવી આનંદ અનુભવતો હોય.

અર્જુન: હે શ્રી કૃષ્ણ, તમે તમારી જાતને કાર્ય કરાવનાર સમજો છો?

શ્રી કૃષ્ણ: હે અર્જુન, હું કાર્ય કરાવનાર તરીકે મને અનુભવતો નથી. કાર્ય એ તો સૂચિ પર રહેલી આ પ્રકૃતિ કરાવે છે.

અધ્યાય ૬ આત્માના સાક્ષાત્કારનું વિજ્ઞાન

અર્જુન: હે શ્રી કૃષ્ણ, યોગી કોને કહેવાય?

શ્રી કૃષ્ણ: જે મનુષ્ય ફળની ઈચ્છા ન કરી, સતત કાર્ય કરતો રહે છે અને આત્મસંયમી છે તેને યોગી કહેવાય છે. પરંતુ જે વ્યક્તિ પોતાના કર્તવ્યનો ત્યાગ કરી નિષ્ઠિય થઈને બેસી રહે છે તે યોગી કહેવાતો નથી.

અર્જુન: હે શ્રી કૃષ્ણ, આપણે જીવનમાં કઈ રીતે આગળ આવી શકીએ કે પાછળ પડી જઈએ?

શ્રી કૃષ્ણ: કોઈપણ વ્યક્તિ પોતાના મન અને બુદ્ધિ થકી આગળ આવે કે પાછળ ધકેલાઈ જાય છે. જેણે

પોતાના મન ઉપર બુદ્ધિથી વિજય મેળવ્યો છે તેનું મન તેનું મિત્ર છે, પરંતુ જેને મન પર કાબુ નથી, તેનું મન તેનું દુશ્મન છે. હે અર્જુન, હું માનું છું કે ચંચળ મન પર કાબુ મેળવવો અતિ કઠીન છે, પરંતુ જે વ્યક્તિત શ્રદ્ધાપૂર્વક પ્રયત્ન કરે છે તે ચોક્કસ સફળ થાય છે. જે વ્યક્તિ દરેક વસ્તુમાં મને અનુભવે છે, અને દરેક કાર્ય મારું સમજુને કરે છે તે મારી અતિ નિકટ છે.

અર્જુન: હે શ્રી કૃષ્ણ, જે યોગમાં (સારા કાર્યોમાં) શ્રદ્ધાવાળો વ્યક્તિ છે, તે પોતાના માર્ગ પરથી વિચલીત થાય તો શું તેનો નાશ થઈ જાય છે?

શ્રી કૃષ્ણ: હે અર્જુન, આ લોકમાં કે પરલોકમાં યોગીનો કદી વિનાશ થતો નથી, કારણ કે કલ્યાણના માર્ગનું આચરણ કરનાર કોઈ પણ મનુષ્ય દુર્ગતિ પામતો નથી. તે નિષ્ફળ યોગી પણ સ્વર્ગને પામે છે, કેટલાક વર્ષો ત્યાં નિવાસ કર્યા પછી પૃથ્વી પર પવિત્ર સઝનને ઘરે જન્મ લે છે. ખરેખર આ પૃથ્વીલોકમાં આવી જગ્યાએ જન્મ મળવો અતિ દુર્લભ છે. આ જન્મમાં તેને ફરીથી પોતાના અધૂરા કાર્યો પૂરા કરવાનો મોક્ષ મળે છે અને તે ફરીથી યોગસિદ્ધિને પ્રાપ્ત કરવા પ્રયત્ન કરે છે. આવો યોગી તપસ્વીઓ કરતા શ્રેષ્ઠ, જ્ઞાનીઓથી પણ જ્ઞાની, યજ્ઞાદિ કર્મ કરનારાઓથી પણ અધિક ઉત્તમ છે. માટે

હે અર્જુન, તું યોગી થા. સર્વ યોગીઓમાં જે મારા પ્રત્યે શ્રદ્ધાવાળો, મારામાં ચિત્ત સ્થિર રાખી મને ભજે છે તે મને પામે છે.

અર્જુન: હે શ્રી કૃષ્ણ, ધ્યાન એટલે શું?

શ્રી કૃષ્ણ: હે અર્જુન, ધ્યાન એટલે આપણા આંતર આત્માની ખોજ કરવાની પ્રક્રિયા.

અર્જુન: ધ્યાન કઈ રીતે કરી શકાય?

શ્રી કૃષ્ણ: ધ્યાન કરવા માટે એકાંત અને પવિત્ર સ્થળે બેસવું, ધ્યાન સમયે શરીર, મસ્તક અને ડોકને સીધા રાખી દફ્ફણો બેસવું, ઈર્ષાનો ત્યાગ કરવો, પોતાની ઈન્દ્રિયોને કાબુમાં રાખવી, અને મારું સ્મરણ કરવું. આમ કરવાથી પરમ શાંતિ અનુભવાશે.

અર્જુન: યોગીએ પોતાની રોળંદી જુંગામાં શું ધ્યાન રાખવું જોઈએ?

શ્રી કૃષ્ણ: વધુ પડતા ઉપવાસ ન કરવા, તેમજ ખાવાનું પણ ખુબ ખાવું નહીં, ઉજાગરા કરવા નહીં, વધુ પડતું ઉઘવું નહીં, યોગ્ય આહાર કરવો, અને સારી જગ્યાએ ફરવું. જે આ વસ્તુઓનું પાલન કરે છે તેને યોગના બધા જ લાભ મળે છે.

અધ્યાય ૭ બ્રહ્માંડનું સર્જન અને ઈશ્વરની શરણાગત

અર્જુન: હે શ્રી કૃષ્ણ, આ બ્રહ્માંડનું સર્જન કઈ રીતે થયું છે?

શ્રી કૃષ્ણ: હે અર્જુન, મારામાં બે પ્રકારની ઊર્જા(શક્તિ) રહેલી છે: (૧) જડ, અને (૨) ચેતન. (૧) પૃથ્વી, જળ, અણિન, વાયુ, આકાશ, મન, બુધ્ય અને અહંકાર એમ આ આઠ પ્રકારના ભેદની બનેલી ઊર્જા જે માયાવી પ્રકૃતિ તરીકે ઓળખાય છે અને જડ છે. (૨) બીજી ઊર્જા કે જે આત્મા (જીવ ચેતન) છે, જે ઉત્તમ પ્રકારની છે, અને જેની ઉપર આ બ્રહ્માંડ જવી રહ્યું છે. આ બે પ્રકારની ઊર્જા વડે હું આ પ્રકૃતિનું (બ્રહ્માંડનું) સર્જન અને વિનાશ કરું છું. હે અર્જુન, મારાથી ઉત્તમ બીજું કશું નથી, હું દરેક વસ્તુના કણકણમાં સમાયેલો છું.

અર્જુન: હે શ્રી કૃષ્ણ, આ માયાવી દુનિયા કેવા ગુણોની બનેલી છે?

શ્રી કૃષ્ણ: આ માયાવી દુનિયા ત્રણ ગુણોની બનેલી છે.

૧. સત્ત્વ (સમતા) ગુણ કે જે સૌથી ઉત્તમ છે. જેમાં માણસ મધુર, શાંત અને મૂઢુસ્વભાવનો હોય છે.

૨. રજસ (ચંચળતા) ગુણ કે જે મધ્યમ પ્રકારનો છે.

૩. તમસ (અંધકાર કે જડતા) ગુણ કે જે નિભ પ્રકારનો છે.

જેમાં માણસ જડ, નિષ્ઠિય, અને આળસુ હોય છે.

અર્જુન: શું આ ત્રણ ગુણોવાળી માયાવી દુનિયા તરી જવા કોઈ માર્ગ છે?

શ્રી કૃષ્ણા: આ ત્રણોથે ગુણો મારા પર આધારીત છે, પણ હું તેના પ્રભાવમાં નથી. આ સંસારના મનુષ્યો આ ત્રણોથે પ્રકારના ગુણોથી પ્રભાવિત થયેલા છે, તેથી મને જાણી શકતા નથી. આ ત્રણ ગુણોની બનેલી દુનિયા તરવી મુશ્કેલ છે. પણ જે મારા શરણે આવે છે, તે મારી કૃપાથી તરી જાય છે.

અર્જુન: આ સંસારના કેવા મનુષ્યો (ભક્તો) તમારી પાસે આવે છે?

શ્રી કૃષ્ણા: આ સંસારના ચાર પ્રકારના ભક્તો મારી પાસે આવે છે: (૧) જે દુઃખી છે; (૨) જે ધનની ઈચ્છા રાખે છે; (૩) જે પરમાત્માને જાણવાની ઈચ્છાવાળો છે; અને (૪) જે જ્ઞાની છે અને એકચિત્તે મને ભજે છે. મારા બધા ભક્તો મને વહાલા છે, પરતું જ્ઞાની મને સૌથી વહાલો છે. કારણ કે તે સર્વત્ર મને નિહાળે છે. પરતું જ્ઞાની લોકો સંસારમાં ભાગ્યે જ મળે છે. જે લોકો, જે દેવોની, જે પણ નામથી, સ્વરૂપથી, પદ્ધતિથી, અને વિશ્વાસથી ભક્તિ કરે છે તેવા લોકોની ભક્તિ હું જે તે દેવમાં દઢ કરું છું. મે દઢ કરેલી ભક્તિથી જે દેવનું

પુજન કર્યું હોય તેના થકી હું તેમની ઈચ્છા પુરી કરું છું.

અર્જુન: આપે જે ઉપર મુજબ કહ્યું તેમ ભક્તિ કરવાથી શું
લાભ થાય છે?

શ્રી કૃષ્ણા: તેનાથી મનુષ્ય આત્મસંયમી બને છે. આત્માનો
અનુભવ કરી આનંદમાં રહે છે. આવા મનુષ્યનું ક્યારેય
પતન થતું નથી. તેના બધા જ દુઃખોનો નાશ થાય છે. જે
રોજરોજ આ પ્રકારે યોગ કરશે તે નિર્મળ બનશે અને મને
પામી સુખ ભોગવશે.

અધ્યાય ૮ અક્ષરધામ અને તેના માર્ગ

અર્જુન: હે શ્રી કૃષ્ણ, આ બ્રહ્મ શું છે? અધ્યાત્મ શું છે? કર્મ શું
છે? શ્રેષ્ઠ પ્રાણી (જીવ) તથા શ્રેષ્ઠ દેવતા કોને કહેવાય છે?

શ્રી કૃષ્ણા: હે અર્જુન, પરમાત્માને બ્રહ્મ કહે છે. પરમાત્મા કે જે
અક્ષર છે (એટલે કે જેનો કદી ક્ષય થતો નથી, અર્થાત જેનો
કદી વિનાશ થતો નથી) અને તેમનું પરમધામ એ અક્ષરધામ
છે. સ્વભાવ એ અધ્યાત્મ કહેવાય છે. સ્વભાવ એટલે કે
સ્વયંમાં સ્થિરભાવ. પ્રાણીમાત્રને ઉત્પત્ત કરવાની બ્રહ્મની
કાર્યશક્તિને કર્મ કહે છે. મનુષ્ય શરીર, કે જે નાશવંત છે તે
સર્વ પ્રાણીઓમાં શ્રેષ્ઠ છે. સર્વ દેવોમાં હું શ્રેષ્ઠ દેવ(ઈશ્વર)
છું. હે અર્જુન, હવે તું મૃત્યુના અંતિમ સમયનું સત્ય સાંભળ,

મરણ વખતે જે વ્યક્તિ મારું સ્મરણ કરતા કરતાં શરીર છોડી જાય છે, તે મને પામે છે, અને અક્ષરધામમાં આવે છે. મનુષ્ય અંતકાળે જે જે વસ્તુને યાદ કરતાં શરીર છોડે છે તે તેને પામે છે. માટે તું નિરંતર મારું સ્મરણ કર અને યુદ્ધ કર. તો તું મને અવશ્ય પામીશ.

અર્જુન: તમારા કહેવા પ્રમાણે મૃત્યુ સમયે મનુષ્ય જે કોઈ ભાવનું સ્મરણ કરતાં શરીરનો ત્યાગ કરે છે, તે તેને જ પામે છે. ત્યારે આ તો બહુ સરળ રસ્તો છે. આજ્ઞવન મોજમજા કરી મરવા પડીશું ત્યારે ભગવાનનું સ્મરણ કરી લઈશું એવું લોકો વિચારે.

શ્રી કૃષ્ણા: હે અર્જુન, એવું નથી થતું, મનુષ્ય અંત સમયે એજ ભાવનું સ્મરણ કરી શકે છે, જેનું જીવનભર રટણ કર્યું હોય. જીવનભર જેનો અભ્યાસ કર્યો હોય તેનો વિચાર અનિચ્છાએ પણ આવી જ જાય છે. હવે આગળ સાંભળ, સ્વર્ગલોક એ દેવોનો લોક છે. દેવો ત્યાં નિવાસ કરે છે. જે યોગી પોતાના જન્મકાળ દરમિયાન નિત્ય નિરંતર મારું સ્મરણ કરે છે અને ક્યારેક પોતાના માર્ગ પરથી ચુકી જાય, તે પણ સ્વર્ગલોક પામે છે, અને ત્યાં કેટલાક વર્ષો નિવાસ કર્યા પછી પુર્ણજન્મ લઈ પોતાના અધૂરા કાર્ય પૂરા કરે છે. અક્ષરધામ એ મારું ધામ છે. જે વ્યક્તિ મને પામે છે તે અક્ષરધામને પામે છે

અને તે ફરીથી આ પૃથ્વી પર જન્મ લેતો નથી. બ્રહ્માના દિવસનો આરંભ થતા બ્રહ્માની સુષુપ્ત અવસ્થામાંથી સર્વે જીવો ઉત્પત્ત થાય છે અને રાત્રિનો આરંભ થતા તેમાં લય પામે છે અને આ ચક્ક નિરંતર ચાલ્યા કરે છે.

હે અર્જુન, હવે તને જે સમયમાં મૃત્યુ પામેલા યોગીઓ પાછા આવતા નથી તથા જે સમયમાં મૃત્યુ પામેલા પાછા જન્મે છે તે માર્ગો વિશે કહું છું. એ બે જાતના માર્ગોમાંથી જે યોગી અગ્નિ, પ્રકાશ, દિવસ, શુક્ಲપક્ષ અને ઉત્તરાયણના છ મહીનાવાળા માર્ગથી જાય છે, તેને અક્ષરધામની પ્રાપ્તિ થાય છે. જે યોગી ધુમાડો, રાત્રિ, કૃષ્ણપક્ષ, દક્ષિણાયનના છ મહિનાવાળા માર્ગથી જાય છે, તે યોગી સ્વર્ગસુખ ભોગવી પાછો જન્મ લે છે. હે અર્જુન, આ બંને માર્ગોને જાણનાર યોગી મોહ પામતો નથી, માટે તું સર્વકાળે યોગી થા. આ ગતિઓ જાણ્યા પદ્ધી યોગી સર્વવેદો, પજો, તપ તથા દાનના પુણ્યોને પાર કરી પરમપદને પામે છે.

અધ્યાય ૮ ભગવાન અંગેનું ગહન જ્ઞાન

શ્રી કૃષ્ણા: હે અર્જુન, હવે હું તને આ ગહનમાં ગહન વિજ્ઞાનયુક્ત જ્ઞાન કહું છું. જે બધા જ્ઞાનનો રાજા, ઉત્તમ, શ્રેષ્ઠ, ધર્મપ્રદ, સુખદ, અને પ્રત્યક્ષ અનુભવ કરી શકાય તેવું

તથા મેળવવામાં સરળ છે. આ સર્વ જગત પરબ્રહ્મ પરમાત્મા એવા મારી પ્રકૃતિનો વિસ્તાર છે. જેની પ્રત્યેક વસ્તુ મારા પર નભે છે, પરંતુ હું તેના પર નભતો નથી. હે અર્જુન, પ્રલયકાળે સર્વ સૂચિ અંતે મારી પ્રકૃતિમાં લય પામે છે, જેને હું સૂચિના આરંભે મારી દિવ્ય શક્તિથી ફરી ઉત્પન્ન કરું છું. મારી પ્રકૃતિ જડ-ચેતન સહિત સર્વ જગતને ઉત્પન્ન કરે છે. જેથી જગતનો ક્રમ ચાલ્યા કરે છે. હું સર્વત્ર રહેલો છું, અને મનુષ્ય જાતજાતના પ્રકારે મારી ઉપાસના કરે છે. દેવોનું પ્રત કરનારા દેવોને પામે છે. પિતૃઓનું પૂજન કરનારા પિતૃઓને પામે છે. ભૂત-પ્રેતનું પુજન કરનારા ભૂતોને પામે છે. મને પુજનારા મને જ પામે છે અને તેમનો પુર્નજન્મ થતો નથી. જે કોઈ મને ભક્તિપૂર્વક પત્ર, પુષ્પ, ફળ, પાણી વગેરે અર્પણ કરે છે, તે શુદ્ધ ચિત્તવાળાના ભક્તિપૂર્વક અર્પણ કરેલા પદાર્થો હું ગ્રહણ કરું છું. હે અર્જુન, તું જે કરે છે, જે હોમે છે, જે દાન કરે છે, જે તપ કરે છે તે સર્વ મને અર્પણ કર. આમ કરવાથી તું કર્મબંધનમાંથી મુક્ત થઈશ અને મને પ્રામ કરીશ. હું મારા દરેક ભક્તોને સમાનભાવે જોઉ છું. કોઈપણ ભક્ત મને પ્રિય કે અપ્રિય નથી. પરંતુ જે શ્રદ્ધા અને પ્રેમપૂર્વક મારી ભક્તિ કરે છે, તે મારી અતિ નિકટ છે. જો અત્યંત દુરાચારી વ્યક્તિત્વ પણ એકચિત્તથી મારી ભક્તિ કરે તો તેને પણ સંત સમજવો

કારણ કે તે મારામાં ઉત્તમ નિશ્ચયવાળો થયો છે. હે અર્જુન, કોઈપણ વ્યક્તિ કે જે મારા શરણમાં આવે છે, તે પરમગતિને પ્રામ કરે છે. તેથી તું મારામાં ચિત્ત રાખ, મારો ભક્ત થા, અને મને પૂજનારો થા, તું મને જ તારા અંતિમ લક્ષ્ય તરીકે જો અને મારો આશ્રય લે, તું નિઃશંક મને જ પામીશ.

અધ્યાય ૧૦ ભગવાનની દુનિયા

શ્રી કૃષ્ણા: હે અર્જુન, મારી ઉત્પત્તિને દેવતા, મહર્ષિ વગેરે કોઈપણ જાણતા નથી કારણ કે, બધા દેવતાઓ તથા મહર્ષિઓની ઉત્પત્તિ મારામાંથી જ થઈ છે. જે મને અજન્મા, અનાદિ અને સર્વ લોકના ઈશ્વર તરીકે જાણો છે, તે મનુષ્યોમાં જ્ઞાની છે, અને તે કર્મના બંધનથી મુક્ત થઈ જાય છે. બુદ્ધિ, જ્ઞાન, મોહ, માયા, ક્ષમા, સત્ય, અસત્ય, ઈન્દ્રિયનિગ્રહ, સુખ-દુઃખ, ઉત્પત્તિ, નાશ, ભય, અભય, અહિંસા, સમભાવ, સંતોષ, તપ, દાન, યશ, અપયશ, વિગેરે પ્રાણીઓના જુદા જુદા પ્રકારના ભાવો મારામાંથી જ પ્રગટ થાય છે. હું જ સર્વની ઉત્પત્તિનું કારણ છું, અને મારાથી જ જગતનો વિકાસ થાય છે, એવું જાણી જે બુદ્ધિમાન શ્રદ્ધાપુર્વક મને ભજે છે તેવા ભક્તોને હું બ્રહ્મજ્ઞાન તથા વિવેક આપુ છું, જેનાથી તેઓ મને પામે છે.

અર્જુન: હે શ્રી કૃષ્ણ, આપ જે કંઈ કહી રહ્યા છો એ સર્વને હું સત્ય માનું છું પરંતુ હે પ્રભુ, આપનું વાસ્તવિક સ્વરૂપ ન તો દેવતા જાણો છે ન તો દાનવ. હે દેવાધિદેવ, જગતના સ્વામી, આપ પોતે જ આપને જાણો છો, માટે આપ આપનું સંપૂર્ણ રીતે વર્ણિન કરવામાં સમર્થ છો.

શ્રી કૃષ્ણ: હે અર્જુન, હું મારા દિવ્ય સ્વરૂપનું સંક્ષિમમાં વર્ણિન કરીશ, કેમ કે મારા વિસ્તારનો તો અંત જ નથી, જે ઐશ્વર્યયુક્ત, શોભાવાળી અને શક્તિયુક્ત વસ્તુ છે તેને તું મારા તેજનું એક અંશ જ જાણ. હે અર્જુન, હું મારા તેજ અર્થાત યોગમાયાના એક અંશમાત્રથી જ સર્વ જગતને ધારણ કરું છું.

અધ્યાય ૧૧ ભગવાનનું વિરાટ સ્વરૂપ

અર્જુન: હે ભગવાન, તમે મને તમારા દિવ્યરૂપ વિશે જણાવ્યું છતાં પણ મારે તમારા વિરાટરૂપના દર્શન કરવાં છે. જો શક્ય હોય તો, હે ભક્તોનાં ભગવાન તેનાં મને દર્શન કરાવો.

શ્રી કૃષ્ણ: હે અર્જુન, તે પહેલાં ક્યારેય ન જોયા હોય તેવાં, અનેક જાતના, અનેક રંગના, સેંકડો, હજારો રૂપો જોવા માટે હું તને વિશિષ્ટ દણિ આપું છું. તેનાથી તું મારા વિરાટરૂપનું દર્શન કર.

ભગવાનનું વિરાટ સ્વરૂપ દર્શન

આ પછી અર્જુન ભગવાનનું અનેક સ્વરૂપમાં એક જ જગ્યા એ એકત્રિત-સંપૂર્ણ જગતને જુઓ છે. ભગવનના આ દિવ્યરૂપને જોઈ, તે પ્રકૃતિલિત થઈ ઉંટે છે. તેના મુખમાંથી શબ્દો સરી પડે છે કે હે શ્રી કૃષ્ણ, આપ જ આ બ્રહ્માંમાં સર્વસ્વ છો. મેં હમણાં જ આ યુદ્ધમાં ઉભેલા ઘણા યુદ્ધવીરો ને તમારામાં તણાતા અથવા વેગથી પ્રવેશતા જોયા, ઘણા તો પ્રવેશતા પહેલા જ મૃત્યુ પામ્યા. તો તમે મને જણાવો કે આ ઉત્ત્રૂપ વાળા આપ કોણ છો?

શ્રી કૃષ્ણઃ હું આ યુદ્ધમાં ઉભેલા ઘમંડી પ્રાણીઓનો નાશ કરનાર મહાકાળ છું અને આ સમયે સર્વ લોકોનો સંહાર કરવા અહી આવ્યો છું. જો તું યુદ્ધ નહી કરે તો પણ તે જીવતા રહેવાના નથી, માટે યુદ્ધ કરવા તૈયાર થઈ જા, યશ મેળવી અને જીતીને આ સામ્રાજ્ય ભોગવ. આ પાપીઓ મારાથી મરેલા જ છે. તું તો કેવળ આ લોકોનાં શરીરને નાશ કરવાનું સાધન છે. માટે ભય રાખ્યા વગાર યુદ્ધ કર, તું ચોક્કસ જીતીશ.

અર્જુનઃ હે ભગવાન, પહેલા કયારેય કોઈ એ ન જોયું હોય તેવું વિરાટ સ્વરૂપનું આપે દર્શન કરાવ્યું. હવે મને આપનું

શંખ, ચક્ર, ગદા, અને કમળવાળું ચતુર્ભૂજ રૂપ બતાવો અને
લોકો તેને કઈ રીતે જોઈ શકે તે જણાવો?

ભગવાન અર્જુનને તેમના ચતુર્ભૂજ સ્વરૂપના દર્શન કરાવે છે.

શ્રી કૃષ્ણા: હે અર્જુન, મે તને જે ચતુર્ભૂજ રૂપ બતાવ્યુ એ કોઈ
શાસ્ત્રો વાંચવાથી કે તપ કરવાથી, દાન કે યજ્ઞ કરવાની ન
જોઈ શકાય. પરતું મારી એક ચિત્તે ભક્તિ કરવાથી, પોતાના
સર્વ કર્તવ્ય મને અર્પણ કરી, મારા પર સંપૂર્ણ ભરોસો રાખી,
વેરરહિત રહે તે મારા ચતુર્ભૂજ રૂપ ને પામી શકે છે.

અધ્યાય ૧૨ ભક્તિયોગ

અર્જુન: સૌથી શ્રેષ્ઠ ભક્ત કોણ કહેવાય?

શ્રી કૃષ્ણા: જે ભક્ત સ્થિર મન રાખી સંપૂર્ણ વિશ્વાસ સાથે
મારામાં મન પરોવે છે, તેને હું સૌથી શ્રેષ્ઠ ભક્ત માનું છું.
સર્વ ભક્તોનો આ સંસારરૂપી દુઃખમાંથી ઉદ્ધાર કરું છું.

અર્જુન: હે પ્રભુ, ભક્ત માટે તમને પામવાના માર્ગ કયા છે?

શ્રી કૃષ્ણા: (૧) જે મારામાં મન પરોવી ને પોતાની બુદ્ધિ વડે
મારું ચિંતન કરે છે. તે મારામાં નિવાસ કરે છે; (૨) જો કોઈ
ચિંતન કરવા સમર્થ ન હોય તો પુજા, પાઠ, શ્રવણ, કિર્તન
વગેરે કરી મને પ્રાપ્ત કરે છે; (૩) જો કોઈ પુજા, પાઠ,

કરવા સમર્થ ન હોય તો તે તેના કાર્યો મારે માટે કરે છે તેમ માનીને કર્તવ્યો, અને કર્મો પૂર્ણ કરે છે તે મને પામે છે; અને (૪) જે કર્તવ્યો કે કર્મો મારે માટે કરવા અસમર્થ હોય તે મારા શરણમાં આવી સંપૂર્ણ કર્માની આસક્તિનો ત્યાગ કરે છે તે મને પામી શકે છે.

અર્જુનઃ: હે પ્રભુ, ભક્તોના સર્વશ્રેષ્ઠ લક્ષણો ક્યાં છે?

શ્રી કૃષ્ણઃ: જે ભક્ત સર્વ પ્રાણીઓનો દ્વેષ કરતો નથી, જે મારું અને તારું કરતો નથી અને જે ધમંડી નથી, જે સુખ અને દુઃખમાં પણ સ્થિર, સહનશીલ અને સંતુષ્ટ છે, જે પોતાનું મન અને ઈન્દ્રિયોને વશમાં કરી મારું ધ્યાન કરે છે, જેને નિંદા અને સ્તુતિ બંને બરાબર છે, જે ઓછું બોલે છે, જે કાંઈ મળે તેમાં સંતુષ્ટ છે, જે આ સર્વે લક્ષણો ધરાવે છે તે સર્વશ્રેષ્ઠ ભક્ત છે.

અધ્યાય ૧૩ સર્જન અને સર્જનહાર

અર્જુનઃ: હે પ્રભુ, સર્જન અને સર્જનહાર એટલે શું?

શ્રી કૃષ્ણઃ: હે અર્જુન, તું તારા આ શરીરને સર્જન તરીકે જાણ અને જેણે આ સર્જન કર્યું એ સર્જનના રહસ્યોને જાણનારને સર્જનહાર કહે છે.

અર્જુનઃ: તો તત્વજ્ઞાન એટલે શું?

શ્રી કૃષ્ણા: સર્જન અને સર્જનહારની સાચી સમજ એજ તત્વજ્ઞાન.

અર્જુન: તો આ તત્વજ્ઞાનને પ્રામ કરવાનું સાધન શું છે?

શ્રી કૃષ્ણા: દેખાડો ન કરવો, હિંસા ન કરવી, સરળ બનવું, ગુરુની સેવા કરવી, મનની સ્થિરતા અને શુદ્ધિ રાખવી, મારામાં અટલ ભક્તિ રાખવી, આધ્યાત્મિક બનવું, આધ્યાત્મિક જ્ઞાનની પ્રાપ્તિ માટે જોડાયેલ રહેવું, અને સર્વત્ર પરમાત્માને (મને) જ જોવા. આ બધું તત્વજ્ઞાન પ્રામ કરવાનું સાધન છે.

અર્જુન: હે યોગેશ્વર, આ સર્જનહારની (પરમાત્મા) ઓળખ કઈ રીતે કરી શકાય? તેની ઓળખાણ કરી શું ફાયદો થઈ શકે?

શ્રી કૃષ્ણા: હે અર્જુન, સર્જનહારની ઓળખ દાખાંતથી આપી શકાય જે, તું સાંભળ. સર્જનહારની ઉત્પત્તિ કે નાશ થતો નથી, તે બંનેમાંથી પર છે. તે પોતાની ઈન્દ્રિયો (હાથ, પગ, આંખ, મુખ, કાન) વગર પણ સર્વત્ર હોવા છતાં આ પ્રકૃતિ (સર્જન) ના નિયમો તેને લાગુ પડતા નથી. તદ્વારાંત તે આ સંસારમાં જન્મ લઈને તેનો આનંદ પણ ઉઠાવી શકે છે. તે સર્વેની અંદર તથા બહાર રહેલ છે. તે સર્વેની નજીક તથા જોજનો દુર પણ છે. તે એક જ હોવા છતાં દરેક વસ્તુમાં

અનેક સ્વરૂપે દેખાય છે. તે જ્ઞાનનો પણ એક વિષય છે તથા તે આ સર્જનનો સર્જનહાર, પાલનહાર, અને વિનાશકારી છે. આમ મારી (સર્જનહારની) ઓળખ જાણી મારા ભક્ત મને પ્રાત કરે છે.

અર્જુન: હે પ્રભુ, શરીર (મનુષ્ય) ની ઉત્પત્તિ કઈ રીતે થાય છે? તે આ સર્જન (પ્રકૃતિ) ને કઈ રીતે અનુભવે છે?

શ્રી કૃષ્ણા: હે કુંતિપુત્ર, શરીરની ઉત્પત્તિ એ આ પ્રકૃતિના તત્વોમાં સર્જનહારની પુરેલી ચેતના (જીવ) થી થાય છે. સુખ, દુઃખનો અનુભવ એ ચેતના થકી શરીર આ પ્રકૃતિ સાથે મળી કરે છે. આ સુખદાયક કે દુઃખદાયક અનુભવ એ મનુષ્યનો સારો કે ખરાબ જન્મ નક્કી કરે છે. પરમાત્મા એ શરીરમાં રહેલી ચેતના (જીવ) સ્વરૂપે મનુષ્યના જીવનના સાક્ષી, માર્ગદર્શક, મદદકર્તા, આનંદકર્તા, અને જીવનને નિયત્રણ કર્તા બને છે.

અર્જુન: હે કૃષ્ણ, આ તમે સમજાવેલ તત્વજ્ઞાનનો અનુભવ મનુષ્ય ધ્યાન, જ્ઞાન, અને કર્મથી ન કરી શકે તો તે કેવી રીતે કરી શકે છે?

શ્રી કૃષ્ણા: જે વ્યક્તિ, તત્વજ્ઞાનનો અનુભવ ધ્યાન, જ્ઞાન અને કર્મથી ન કરી શકે એ શાસ્ત્રોમાં લખેલી અને મહાપુરુષો દ્વારા

કહેવાયેલી વાતોને અનુસરી જાણી શકે છે, અને આ જાણ્યા પછી મને પામી શકે છે.

અર્જુન: હે પ્રભુ, તમારા દ્વારા અહીં કહેવાયેલા તત્ત્વજ્ઞાનને જાણનારાઓમાં સૌથી બુદ્ધિમાન તમને કઈ રીતે પામી શકે છે?

શ્રી કૃષ્ણા: હે અર્જુન, જે વ્યક્તિ આ બ્રહ્માંડમાં રહેલ નિર્જવ અને સજ્વ વस્તુઓને પરમાત્મા (સર્જનહાર) અને પ્રકૃતિ (સર્જન)ના સંયોગથી પેદા થયેલ જાણે છે, દરેકને સમાન ભાવથી જુએ છે, દરેક વસ્તુમાં ભગવાનના દર્શન કરે છે, હિસા નથી કરતો, દરેક કાર્ય એ ભગવાન દ્વારા થયેલું ગણે છે, અને પોતાને તો ફક્ત કાર્યનું માધ્યમ જ સમજે છે તે સૌથી બુધ્યમાન છે. જે રીતે સુર્યપ્રકાશ આ ધરતીને પ્રકાશ આપે છે તેજ રીતે પરમાત્મા (હું) આ બ્રહ્માંડને ચેતના પ્રદાન કરે છે. આમ જે બુદ્ધિમાન, સર્જન અને સર્જનહારનો બેદ સમજીને આ તત્ત્વજ્ઞાન પચાવે એ તે પરબ્રહ્મ પરમાત્માને પામે છે.

અધ્યાય ૧૪ પ્રકૃતિના ત્રણ ગુણો

હે અર્જુન, મારું બ્રહ્મસ્વરૂપ એ સર્વ પ્રાણીઓની ઉત્પત્તિનું ઉદ્ગમસ્થાન છે, જેમાં હું ચેતનરૂપી બીજ મુકુ છું. આ

પૃથ્વી પર પેદા થનાર પ્રત્યેક જીવ માટે પ્રકૃતિ માતા છે અને હું ચેતના આપનાર પિતા છું. પ્રકૃતિથી ઉત્પત્ત થતા ગુણો (સત્ત્વ, રજસ, અને તમસ) જીવને દેહની સાથે બાંધી દે છે. હવે આ ગ્રાણ ગુણો વિશે સાંભળ. સત્ત્વગુણ નિર્મળ, વિકાર રહિત, તથા જ્ઞાન દેનાર છે. તે જીવને સુખ અને શાંતિ આપે છે. રજસ ગુણ એ રાગ સ્વરૂપ છે. તે જીવમાં વિષય-ભોગની ઘાસ (તૃષ્ણા) ઉત્પત્ત કરે છે. તે અશાંતિ અને માયાનું કારણ છે. તે જીવાત્માને કર્મફળની આસક્તિથી બાંધે છે. તમસ ગુણ એ અજ્ઞાનથી ઉત્પત્ત થાય છે. તમસ ગુણ લાપરવાહી, આળસ, અને નિંદા દ્વારા જીવનને બાંધે છે. હે અર્જુન, મનુષ્યના જીવનકાળ દરમિયાન જો એક ગુણ, બીજા ગુણ પર હાવી થઈ જાય, તો તે તેને દબાવી દે છે. સત્ત્વગુણી મનુષ્ય મૃત્યુ પછી સ્વર્ગલોકને પામે છે. રજોગુણી મનુષ્ય ફરીથી મનુષ્ય અવતાર લે છે. તમોગુણી મનુષ્ય મૃત્યુ પછી પશુ-પક્ષી-જીવજંતુ જેવી મૂઢ્યોનિમાં જન્મે છે. જે જ્ઞાની મનુષ્ય આ ગ્રાણ ગુણોથી પાર થઈ જાય છે, ત્યારે તે મુક્તિ પ્રાપ્ત કરી જન્મ, વૃદ્ધાવસ્થા અને મૃત્યુના દુઃખથી મુક્ત થઈ જાય છે.

અર્જુન: હે પ્રભુ, આ ગ્રાણ ગુણોથી પર મનુષ્યના લક્ષણો કેવા હોય છે? અનું આચરણ કેવું હોય છે? મનુષ્ય આ ગ્રાણ ગુણોથી પર કેવી રીતે થઈ શકે છે?

શ્રી કૃષ્ણા: હે અર્જુન, જે વ્યક્તિ નિરંતર આત્મભાવમાં રહે છે, સુખ-દુઃખમાં સમાન રહે છે, જેના માટે માટી, પથ્થર, અને સોનું એક સરખુ છે, જે જ્ઞાની છે, જે પ્રિય-અપ્રિય, નિંદા-સ્તુતિ, માન-અપમાન તથા શત્રુ-મિત્રમાં સમાન ભાવ રાખે છે, અને જે મનુષ્ય પોતાના સંપૂર્ણ કર્માભાં, કર્તાપણાના ભાવ રહિત છે. તે ત્રણ ગુણોથી પર મનુષ્યના લક્ષણો છે. હે અર્જુન, જે મનુષ્ય ભક્તિપૂર્વક મારી ઉપાસના કરે છે તે તે પ્રકૃતિના ત્રણે ગુણોને પાર કરી પરબ્રહ્મ પરમાત્માની પ્રાપ્તિને યોગ્ય થઈ જાય છે.

અધ્યાય ૧૫ પુરુષોત્તમની સમજ

અર્જુન: હે પ્રભુ, આ માયાવી દુનિયા શું છે?

શ્રી કૃષ્ણા: હે અર્જુન, આ માયાવી દુનિયાને તું વૃક્ષ તરીકે ઓળખ. આ વૃક્ષનું મુળ પરમાત્મા છે. આ બ્રહ્માંડ એની શાખાઓ છે, જે સર્વત્ર ફેલાયેલી છે. વેદમંત્ર એના પાંડા છે.

અર્જુન: હે પ્રભુ, આ સંસારરૂપી વૃક્ષના મૂળિયાં કેટલા જીડા છે અને ત્યાં સુધી કઈ રીતે પહોંચી શકાય ?

શ્રી કૃષ્ણા: આ વૃક્ષના મૂળિયાં કયાંથી શરુ થાય છે અને કયાં અંત પામે છે, તેનો કોઈને પણ ઘ્યાલ આવતો નથી. જે મનુષ્ય પોતાના અહંકાર અને ઈચ્છાઓથી ઉપર ઉઠે છે,

જેના માટે સુખ તથા દુઃખ સમાન છે, તે આ સંસારદુપી વૃક્ષના મૂળિયાં સુધી પહોંચે છે.

અર્જુન : હે ઈશ્વર, મનુષ્યનો જીવ શું છે? આત્મા એક શરીરમાંથી બીજા શરીરમાં કઈ રીતે જાય છે?

શ્રી કૃષ્ણા: હે અર્જુન, જીવ એ પરમાત્માની શક્તિનો જ એક અંશ છે. જીવ એ શરીરની છ ઈન્દ્રિયો (કાન, આંખ, નાક, જીબ, ચામડી, મન) ને ચેતના પ્રદાન કરે છે. જેમ હવા ફૂલમાંથી સુગંધ એક સ્થળેથી બીજા સ્થળે લઈ જાય છે, તેમ જીવ (આત્મા) મૃત્યુ પછી ઈન્દ્રિયોને એક શરીરમાંથી બીજા શરીરમાં લઈ જાય છે. આ પ્રક્રિયાને કેવળ જ્ઞાનીઓ જ જાણી શકે છે.

અર્જુન: હે પ્રભુ, તમે પુરુષોત્તમ તરીકે કેમ ઓળખાઓ છો?

શ્રી કૃષ્ણા: હે અર્જુન, આ બ્રહ્માંડ એ અવિનાશી (અક્ષર) અને વિનાશી (ક્ષર) વસ્તુઓનું બનેલું છે. અવિનાશી વસ્તુ એટલે આત્મા અને વિનાશી એટલે શરીર. આ બંને વસ્તુઓની ઉપર જે દિવ્ય શક્તિ રહેલી છે, જે પરમાત્મા પરબ્રહ્મ તરીકે ઓળખાય છે, જે સર્વ જીવોનું પાલનપોષણ કરે છે. તે હું છું, આથી વેદોમાં હું પરમાત્મા (પુરુષોત્તમ) તરીકે ઓળખાવ છું.

અર્જુન: હે પરમાત્મા, આપ ક્યાં નિવાસ કરો છો?

શ્રી કૃષ્ણા: હે અર્જુન, હું આ પृથ્વીલોક, સ્વર्गલોક, દેવલોક, અને ચંદ્રલોકથી પણ ઉપર રહેલા પરમધામ (અક્ષરધામ) માં નિવાસ કરું છું.

અધ્યાય ૧૬ હૈવી અને રાક્ષસી ગુણોનો યોગ

અર્જુન: હે પ્રભુ, આ સંસારમાં કેવા પ્રકારના મનુષ્યો છે?

શ્રી કૃષ્ણા: હે પાર્થ, આ લોકમાં બે પ્રકારના મનુષ્યો છે: (૧) હૈવી લક્ષણોવાળા (જ્ઞાની પુરુષો), અને (૨) રાક્ષસી લક્ષણોવાળા (અજ્ઞાનીપુરુષો).

અર્જુન: હે પ્રભુ, હૈવી પુરુષોના લક્ષણો કયાં કયાં છે? એ લક્ષણોવાળા મનુષ્યો શો લાભ મેળવે છે.

શ્રીકૃષ્ણા: હે અર્જુન, હૈવી પુરુષોના લક્ષણો આ પ્રમાણે છે: (૧) અભય (જેને કોઈ પણ પ્રકારનો ડર કે ભય નથી તે); (૨) અંત:કરણ (આત્મા)ની શુદ્ધિવાળા; (૩) જેને દઢ શક્તિ છે; (૪) દાન કરનાર; (૫) યજ્ઞ કરનાર; (૬) જેણે ઈન્દ્રિયો ઉપર કાબુ મેળવેલ છે; (૭) સ્વાધ્યાયી; (૮) તપ કરવાવાળો; (૯) સરળ સ્વભાવનો; (૧૦) અહિંસામાં માનનારો; (૧૧) સત્ય બોલનારો; (૧૨) કયારેય કોષ ન કરનાર; (૧૩) ત્યાગની ભાવનાવાળો; (૧૪) શાંત; (૧૫) કોઈની નિંદા ન કરનાર; (૧૬) દ્વા ભાવવળો; (૧૭) જેનું મન

લાલચી ન હોય; (૧૮) કોમળ મનવાળો; (૧૯) કર્મનું
પાલન કરવામાં કોભ ન અનુભવતો હોય; (૨૦) ખોટી
ચપળતાનો અભાવ; (૨૧) તેજ બુધ્યવાળો; (૨૨) ક્ષમા
યાચનાવાળો; (૨૩) ધૈર્યવાન; (૨૪) શરીરની શુદ્ધિવાળો;
(૨૫) કોઈની સાથે વેર ન કરનાર; અને (૨૬) ગર્વનો
અભાવ. આ સદગુણોવાળો મનુષ્ય મોક્ષ પામે છે.

અર્જુન: હે પ્રભુ, રાક્ષસી ગુણોવાળા મનુષ્યના લક્ષણો કયા
કયા છે?

શ્રી કૃષ્ણા: હે અર્જુન, દંબ, ઘમંડ, અભિમાન, કોધ, કઠોરવાણી
એ રાક્ષસી ગુણોવાળા મનુષ્યના લક્ષણો છે. આવા ગુણોવાળા
મનુષ્યનો જન્મ જગતનો નાશ કરવા માટે જ થાય છે. આવા
લક્ષણોવાળા નરાધમો નરકમાં જાય છે, અને ફરી રાક્ષસ
યોનિમાં જ જન્મ પામે છે. આવા મનુષ્યો મને પામવાની
જગ્યાએ વારંવાર રાક્ષસી ગુણો સાથે નરક અને પૃથ્વીલોક
વચ્ચે ફર્યા કરે છે.

અર્જુન: હે શ્રી કૃષ્ણ, નરકના દ્વાર કયા અને તેમાંથી બચવા શું
કરવું જોઈએ?

શ્રી કૃષ્ણા: કામ, કોધ, અને લોભ એ ત્રણ નરકના દ્વાર છે.
એનો ત્યાગ એજ નરકમાં જવાથી બચવાનો ઉપાય છે. આમ

જે માણસ શાખોમાં લખાયેલ કર્તવ્યોનું પાલન કરે છે તે
રાક્ષસી લક્ષણોવાળી પ્રકૃતિમાંથી હંમેશા છુટી જાય છે.

અધ્યાય ૧૭ શ્રદ્ધાના ગ્રંથ પ્રકાર

અર્જુન: હે પ્રભુ, જે મનુષ્ય કોઈપણ શાખાનું અનુશરણ કર્યા
વગર શ્રદ્ધાપૂર્વક પૂજા કરે છે તેની શ્રદ્ધા કેવી છે? શું તે
સાત્ત્વિક, રાજસિક કે તામસિક છે?

શ્રી કૃષ્ણા: હે અર્જુન, વ્યક્તિત પોતાની શ્રદ્ધાથી જ ઓળખાય
છે. મનુષ્યની શ્રદ્ધા તેમના સ્વભાવ તથા સંસ્કારને અનુરૂપ
હોય છે. મનુષ્ય જેવું ઈચ્છે તેવો બની શકે છે. (૧) સાત્ત્વિક
વ્યક્તિત દેવી-દેવતાઓને પુજે છે. (૨) રાજસિક રાક્ષસોને પૂજે
છે. (૩) તામસિક ભૂતો અને પ્રેતોને પૂજે છે. આમ સ્વભાવ
અને સંસ્કાર પ્રમાણે દરેક વ્યક્તિત ભોજન, યજા, તપ, અને
દાન પણ કરે છે.

અર્જુન: હે પરમકૃપાળુ પરમાત્મા, મને કહો કે ભોજનના
પ્રકાર કેટલા?

શ્રી કૃષ્ણા: હે અર્જુન, ભોજનના પ્રકાર આ પ્રમાણે છે: (૧)
સાત્ત્વિક વ્યક્તિતને પ્રિય ભોજન: આયુષ્ય, બળ, બુદ્ધિ,
સ્વાસ્થ્ય, સુખ, અને પ્રસમતા વધારનાર, રસયુક્ત, ચીકણા,
સ્થિર રહેનાર તથા શરીરને શક્તિ દેનાર ભોજન

(શાકાહારી ભોજન); અને (૨) રાજસિક વ્યક્તિને પ્રિય ભોજન: દુઃખ, ચિંતા અને રોગોને ઉત્પન્ન કરનાર, બહુ જ કડવા, ખાટા, ખારા, ગરમ, તીખા, અને દાહ કરનાર ભોજન; અને (૩) તામસિક મનુષ્યને પ્રિય ભોજન: અધકચરું (કાચુ પાંક), રસ વીનાનું, દુગ્ધવાળું વાસી, એહું અને માંસ, મદિરા જેવો અપવિત્ર આહાર.

અર્જુન: હે પ્રભુ, યજના પ્રકાર કેટલા અને મનુષ્ય પોતાના સ્વભાવ પ્રમાણે કેવા યજ કરે છે?

શ્રી કૃષ્ણા: યજના ત્રણ પ્રકાર છે જે આ પ્રમાણે છે: (૧) “યજ કરવો એ આપણું કર્તવ્ય છે” એમ વિચારી ફળની આશા વગાર વિધિપૂર્વક કરેલો યજ સાત્ત્વિક છે; (૨) જે વ્યક્તિ ફળની ઈચ્છાથી અથવા દેખાવ કરવા માટે યજ કરે છે તે રાજસિક છે; (૩) શાસ્ત્રવિધિ, અમદાન, મંત્ર, દક્ષિણા, અને શ્રદ્ધા વગાર કરેલા યજને તામસિક યજ કહે છે.

અર્જુન: હે પ્રભુ, તપ કેટલા પ્રકારના છે. સાત્ત્વિક, રાજસિક, અને તામસિક લોકો કેવા પ્રકારના તપ કરે છે?

શ્રી કૃષ્ણા: (૧) શારીરિક તપ: દેવી-દેવતા, ગુરુ, અને જ્ઞાની જનોનું પૂજન, પવિત્રતા, સદાચાર, બ્રહ્મચર્ય, અને અહિંસાને શારીરિક તપ કહેવાય છે. (૨) વાણીનું તપ: જેની વાણી સારી છે, જે બીજાના મનમાં અશાંતિ પેદા ન કરે, જે સત્ય,

મધુર, અને હિતકારક હોય તથા જેનો ઉપયોગ શાખોને શીખવવામાં થતો હોય એવી સારી વાણીને વાણીનું તપ કહેવાય છે. (૩) માનસિક તપ: મનની પ્રસત્તા, સરળતા, ચીતની સ્થિરતા, મનનું નિયંત્રણ, અને શુદ્ધ વિચારને માનસિક તપ કહેવાય છે.

હવે સાંભળ કે સાત્ત્વિક, રાજસિક કે તામસિક લોકો કેવા તપ કરે છે. (૧) સાત્ત્વિક લોકોનું તપ: ફળની ઈચ્છા વગર, શ્રદ્ધા પૂર્વક કરેલા ઉપરના ગ્રંથો પ્રકારના તપને સાત્ત્વિક તપ કહે છે. (૨) રાજસિક લોકોનું તપ: જે તપ બીજાથી સત્કાર, માન અને પૂજા કરાવવા માટે અથવા કેવળ દેખાવ માટે જ કર્યું હોય એવા અનિચ્છિત અને ક્ષણિક ફળવાળા તપને રાજસિક કહે છે. (૩) તામસિક લોકોનું તપ: જે તપ અજ્ઞાનપૂર્વક, હઠથી પોતાના શરીરને પીડા આપી અથવા બીજાને કૃતિ (હાની) કરવા માટે કરે છે એને તામસિક તપ કહેવાય.

અર્જુન: હે યશોદાનંદન, દાનના પ્રકાર કયા કયા ?

શ્રી કૃષ્ણા: હે અર્જુન, દાનના પ્રકાર પણ સાત્ત્વિક, રાજસિક અને તામસીક છે જે મનુષ્ય પોતાના સ્વભાવ પ્રમાણે કરે છે. (૧) સાત્ત્વિક દાન: “દાન આપવું એ આપણું કર્તવ્ય છે” એવા ભાવથી, ફળની આશા વગર દેશ, કાળ, અને પાત્ર

અનુસાર જે દાન કરે છે એ દાન સાત્ત્વિક દાન કહેવાય છે.
 (૨) રાજસિક દાન: જે મનુષ્ય ફળની આશાથી અથવા શ્રદ્ધા
 વગર આપે તે દાનને રાજસિક કહેવાય છે. (૩) તામસિક
 દાન: જે મનુષ્ય, દેશ, કાળ, અને પાત્રનો વિચાર કર્યા વગર
 અથવા પાત્રનો અનાદર તથા તિરસ્કાર કરીને દાન આપે, તે
 દાન તામસિક કહેવાય છે. આમ, શ્રદ્ધા વગર કરેલું દાન, યજ્ઞ,
 તપ અથવા કોઈપણ કાર્ય અર્થ વગરનું છે. જેની આ લોકમાં
 કે પરલોકમાં કઈ કિંમત નથી.

અધ્યાય ૧૮ ભગવાનના અંતિમ ઉદ્ગારો

અર્જુન: હે અંતર્યામી, હું સંન્યાસ અને ત્યાગ વિષે જાણવા
 માગું છું, એ બંને વચ્ચે શું ભેટ છે?

શ્રી કૃષ્ણ: સકામ કર્મના પરિત્યાગને જ્ઞાનિજન સંન્યાસ કહે
 છે, જ્યારે વિવેકી મનુષ્ય સર્વ કર્માના ફળના ત્યાગને ત્યાગ
 કહે છે. કેટલાક મહાત્મા એવું માને છે કે, સર્વ કર્મ દોષવાળા
 હોવાથી તેનો ત્યાગ કરવો જોઈએ. પરતું હું કહું છું કે,
 પોતાની ફરજ કે કાર્યો છોડી દેવા એ બરાબર નથી. “કર્મ
 કરવું એજ આપણું કર્તવ્ય છે” એવું સમજુને ફળની આશા
 વગર કરેલું કર્મ જ સાચો ત્યાગ કહેવાય છે. મનુષ્ય માટે

સંપૂર્ણ રીતે બધા કર્માનો ત્યાગ કરવો સંભવ નથી એટલે જ બધા કર્માના ફળની લાલચનો ત્યાગ કરનાર જ ત્યાંગી કહેવાય છે.

અર્જુન: હે પ્રભુ, તો પછી કરેલા કર્માની સિદ્ધિ માટે ક્યા કારણ જવાબદાર છે?

શ્રી કૃષ્ણા: જે પણ કર્મ, સારુ કે ખરાબ પણ મન, વાણી, અને શરીર દ્વારા કરેલ હોય તેની સિદ્ધિ માટે પાંચ કારણ જવાબદાર છે: (૧) આપણું શરીર; (૨) પ્રકૃતિના ગુણ રૂપી કર્તા (આત્મા); (૩) કામ કરવાનું સાધન; (૪) કામ કરવાનો પ્રયાસ; અને (૫) પરમાત્મા. જે મનુષ્ય કેવળ પોતાને જ કર્તા માની લે છે, તે અજ્ઞાની છે. જે મનુષ્યના અંત:કરણમાં “ધૂં કરું ધૂં” નો ભાવ નથી તે પાપથી બંધાતો નથી.

અર્જુન: હે પ્રભુ, કર્મ માટેના પ્રેરણા સ્ત્રોત ક્યા છે?

શ્રી કૃષ્ણા: કર્મ માટેના ગ્રાણ પ્રેરણા સ્ત્રોત છે: (૧) કર્તા; (૨) કાર્ય; અને (૩) કાર્યનું જ્ઞાન. કર્મ કરવામાં અગીયાર અંગો સંકળાયેલા છે. જેમાં છ ઈન્ડ્રિયો: આંખ, નાક, કાન, ચામડી, જીબ, અને મન તથા પાંચ સાધનો: મુખ, હાથ, પગ, મળદ્વાર, મુગદ્વારનો સમાવેશ થાય છે.

અર્જુન: હે પ્રભુ, મનુષ્યના જીવનના શું ધ્યેય છે?

શ્રી કૃષ્ણઃ મનુષ્યના જીવનના ચાર ધ્યેય છે. જે દરેક મનુષ્ય અને સમાજના તબક્કાવાર વિકાસ માટે છે, જે આ પ્રમાણે છે:
 (૧) ધર્મઃ પોતાની ફરજ નિભાવવી (કર્તવ્ય પાલન); (૨)
 અર્થઃ ધન કમાવવું; (૩) કામઃ ઈચ્છાઓ પુરી કરવી; અને
 (૪) મોક્ષઃ આ સંસારમાંથી મુક્તિ પામવી.

અર્જુનઃ હે યોગેશ્વર, આ સંસારના ધ્યેયો, સિદ્ધિઓ, શાંતિ અને તમને પામવા માટે કઈ રીતે યોગ્ય બની શકાય છે?

શ્રી કૃષ્ણઃ હે અર્જુન, આ માટે તારે (દરેક મનુષ્યએ): (૧) કરેલા કર્માના ફળની ચિંતા ન કરવી; (૨) પોતાનું કાર્ય ભગવાન માટે કરતા હોય તેમ માની પોતાની સંપૂર્ણ શક્તિથી કરવું; (૩) પોતાની બુદ્ધિ આધ્યાત્મિક અધ્યયનથી શુદ્ધ કરવી; (૪) મનથી દઢ સંકલ્પ અને આત્મ સંયમ રાખવો;
 (૫) ગમા અને આણગમાનો ત્યાગ કરવો; (૬) પોતાની વાણી અને મન ઉપર કાબુ રાખવો; (૭) હલકું, સાત્ત્વિક અને નિયમિત ભોજન કરવું; (૮) પરમાત્મામાં ધ્યાન પરોવવું;
 (૯) અહંકાર, બળ, ધમંડ, કામ, કોધ, અને હિંસાનો ત્યાગ કરવો; અને (૧૦) મારા અને તારાપણાનો ત્યાગ કરવો.

અર્જુનઃ હે પ્રભુ, આ સંસારના સર્વ દુઃખોમાંથી મુક્તિ મેળવવા શું કરવું જોઈએ?

શ્રી કૃષ્ણા: અર્જુન, આ માટે તું મારામાં મન લગાડ, મારી પૂજા કર, મારો ભક્ત બન, અને મને નમસ્કાર કર. એવું કરવાથી તું સર્વ દુઃખોથી મુક્ત થઈ મને પામીશ. આ હું તને વચન આપું છું.

અર્જુન: હે પરમહૃપાળુ પરમાત્મા, તમારી ઉત્તમ સેવા કરવાનો માર્ગ બતાવો.

શ્રીકૃષ્ણા: જે વ્યક્તિત આ ગીતાના ઉપદેશનો મારા ભક્તોમાં પ્રચાર અને પ્રસાર કરશે, તે મારી સૌથી ઉત્તમ સેવા ગણાશે અને તે મને નિઃસંદેહ પામશે. એનાથી વધારે પ્રિય મારું કાર્ય કરનાર કોઈ મનુષ્ય હશે નહિ. પરતું યાદ રહે કે જે, આ ગીતા ઉપદેશને સાંભળવા ન ઈચ્છતા હોય અથવા જેને મારામાં શ્રદ્ધા ન હોય તેવા લોકોને કદી ન કહેવું. આમ જે વ્યક્તિત આપણા બંને વચ્ચે થયેલા વાર્તાલાપનનું અધ્યયન કરશે અથવા તો શ્રદ્ધા પૂર્વક સાંભળશે તે પણ સંપૂર્ણ પાપોથી મુક્ત થઈ પૂછુયવાન બનશે.

આમ ગીતાના અંતે સંજ્ય બોલે છે કે, “જ્યાં પડા જે દેશ અથવા ધરમાં યોગેશ્વર શ્રીકૃષ્ણ તથા શસ્ત્રવધારી અર્જુન બંને હશે ત્યાં સદાકાળ સમૃદ્ધિ, વિજય, સુખ, અને સદાચાર રહેશે.”

વધુ અભ્યાસ કરવા માટેની સુચી

૧. શ્રીમદ્ ભગવદ્ગીતા, લેખક: ડૉ. રામાનંદ પ્રસાદ

<http://gita-society.com> પરથી ડાઉનલોડ કરો.

૨. ગીતા પ્રવચનો, લેખક: વિનોબા ભાવે.

http://www.readgujarati.com/pdfs/Geeta_Pravachano.pdf પરથી ડાઉનલોડ કરો.

આંતરરાષ્ટ્રીય ગીતા સોસાયટીની સ્થાપના સને ૧૯૮૪ માં,
અમેરિકાના કેલિફોર્નિયા રાજ્યમાં થઈ. આ સંસ્થાના હેતુઓ:

(૧) શ્રીમદ્ ભગવદ્ગીતા તથા વैદિક પુસ્તકોનું સાદી અને સરળ
ભાષામાં અનુવાદ કરીને, દુનિયા ના દરેક પુસ્તકાલયો, હોટેલો,
મોટેલો, તથા ધાર્મિક અને સામાજિક સંસ્થોમાં, શક્ય હોય ત્યાં
સુધી, મફતમાં, વિતરણ કરવું.

(૨) શ્રીમદ્ ભગવદ્ગીતા તથા વैદિક પુસ્તકોના જ્ઞાનના પ્રચાર
અને પ્રસાર માટે સંસ્થાઓ અને સત્સંગ કેન્દ્રોનું નિર્માણ કરવું.

આ સંસ્થામાં દાન તથા સેવાઓ માટે નીચેના સરનામે સંપર્ક કરવો:

International Gita Society, USA

511 Lowell Place, Fremont, CA 94536, USA

www.gita-society.com

ગीતા સંદેશ

તમે તમારું કામ, તમારી ઉત્કૃષ્ટ
ક્ષમતાથી ફળની ચિંતા વગર
કરો. ભગવાન દરેક વસ્તુમાં
રહેલા છે અને દરેકને સરખા
ગણી વ્યવહાર કરો. ભગવાન
હમેંશા મદદ માટે તૈયાર છે.